

שלום-עליכם

דאָס פאַרפּאָלק

(אַ מעשה נורא, ווי אזוי מע האָט איינמאַל אין מיטן נאַכט אויפֿגעכאַפט צוויי אומשולדיקע נפֿשות, געבונדן, אַרויסגעפֿירט, אויפֿן מאַרק און פֿאַרקויפֿט צו ווילדע מענטשן, געהאָדעוועט אַ חודש נאָכאַנאַנד מיט מעדני-מלך, און אַ טאָג פֿאַר פסח געקוילעט ווי די שאָף. געשריבן אין יאָר 1909.)

[פֿונעם פֿאַרפּאָסער: דער מחבר פֿון דער געשיכטע בעט זיך ביים לעזער, ער זאָל אין דער מעשה נישט זוכן קיין אַלעגאָריעס, נישט וועלן טרעפֿן, וועמען דער מחבר האָט דאָ געמיינט. עס איז דאָ נישט פֿאַראַן קיין רמז פֿון אַלעגאָריעס, און אפֿילו נישט, איר זאָלט זאָגן, פֿאַר אַ גראַשן אָט דאָס, וואָס ווערט אָנגערופֿן סימבאָליזם. דאָס איז גלאַט אזוי זיך אַ פשוטע מעשה, אָן חכמות, אָן אייבערקעפלעך, אַ מעשה פֿון צוויי אומשולדיקע גאָטס באַשעפֿענישן נעבעך, וואָס האָבן געלעבט, געליבט, געחלוממט, געליטן, געהאָפֿט און מערדעריש געפֿאַלן אום ערבֿ פסח, נישט צו וויסן פֿאַר וואָס און פֿאַר ווען.... נערווי (איטאַליע)]

א'

די שרעקלעכע נאַכט

דאָס איז געווען אין איינע פֿון די פֿינסטערע, בלאָטיקע, פֿאַרפסחדיקע נעכט. אַלץ איז געווען איינגעהילט אין פֿינסטערניש. אַלץ איז געשלאָפֿן. שטיל און רוִיק איז געווען אַרום און אַרום אפֿילו אַ פֿיש אין וואַסער האָט גערוט, מורא געהאַט אַרויסשטעלן דעם קאָפּ אויף גאָטס וועלט אין דער דאָזיקער פֿינסטערער, שטילער, רוִיקער נאַכט. אין אַזאַ נאַכט איז פֿאַראַן אַ סך אַרבעט פֿאַרן באַל-

חלומות. ער זשאַלעוועט נישט קיין פֿאַרבן, שיט מיט דער פֿולער
האַנט פֿאַנטאַזיעס, וואָס נישט געשטויגן, נישט געפֿלויגן, און פֿירט
צונויף אַ וואַנט מיט אַ וואַנט. די חלומות, וואָס דער העלד פֿון דער
דאָזיקער געשיכטע האָט געזען אין יענער נאַכט, זענען געווען משונה-
מאָדנע ווילדע חלומות! אַ גאַנצע נאַכט האָבן זיך אים געפֿלאַנטעט
[געפֿלאַנטערט] עופֿות, הינער, גענדז און קאַטשקעס. איינער אַ האָן,
אַ רויטער, נאָך נאָר אַ יונגעטשקער, נאָר אַ גרויסער עזוס-פנים,
שפּרינגט אים מיט חוצפה אין די אויגן אַרײַן, לאַכט און זינגט אים
עפעס אַ מאָדנע לידל: קו-קאַ-רי-קו, לאַנגע נאָז! מײַסט דײַך פאַקן ווי
אַ האָז! מײַסט דײַך בינדן, מײַסט דײַך שלאָגן, מײַסט דײַך לייגן אין אַ
וואָגן, מײַסט דײַך מוטשען אָן אַ סוף, מײַסט דײַך קוילן ווי אַן עוף!....
דאָס לידל לאָזט אויס דער רויטער האָן מיט אַ קוקאַריקן, און עס
דאַכט זיך אויס אונדזער העלד, אַז די עופֿות, די גענדז מיט די
קאַטשקעס, וואָס דרייען זיך אַרום אים, קוואַקן, גאַגאַטשען און
לאַכן אויף משונה-מאָדנע קולות, און אַזוי שטאַרק, אַז ער ווערט
אויפֿגערעגט, טוט זיך אַ לאַז צום האָן צום שגף, און פֿאַר גרויס כּעס
כאַפט ער זיך אויף מיט אַ מוראדיק האַרצקלאַפעניש און דערהערט
אַ רעש, אַ טומל, אַ גערודער, אַ קלאַפּערייַ פֿון פֿיס, אַ שײַן פֿון אַ
ליכט, און קולות, ווילדע, אומב?קאַנטע קולות: "נישט דער!... אַט
דער!... יאָ-יאָ!... נעמט אים!... כאַפט אים!... בינט אים!... פאַוואַליע
די פֿיס!... ברעכט אים נישט אויס קיין פֿוס!... אַט אַזוי!...
פֿאַרטיק?.... נו, ריר זיך! ריר זיך!... די נאַכט שטייט נישט!... מאַרש
אין וואָגן אַרײַן!.... און ער דערפֿילט געזונטע הענט, ווי אייזערנע
צוואַנגען, האַלטן אים, בינדן אים, דרייען אים צונויף די פֿיס, און מע
טוט אים אַ כאַפּ-אויף אין דער לופֿטן און אַ וואָרף-אַרײַן אין אַ
ברייטן הויכן וואָגן אַרײַן. אין וואָגן ליגט נאָך אַ נפֿש, אַזוי ווי ער,
דאַכט זיך, אַ נקבֿה, און ציטערט מיט אַלע אַבֿרים. צוויי מענטשן
דרייען זיך אַרום זיי. איינער – אַ פרא-אדם, אָן אַ היטל, דער
אַנדערער – אויך אַ פרא-אדם, מיט אַ קוטשמע אויפֿן קאַפּ. דער וואָס
אָן דעם היטל שטייט הינטן, באַטראַכט דעם וואָגן, די רעדער, די
פֿערדלעך. און דער וואָס מיט דער קוטשמע האָט זיך אַרויפֿגעזעצט
אויפֿן וואָגן, און גלייך צו זיי אויף די פֿיס, און מיט אַזאַ רציחה, אַז
זיי האָבן זיך דערזען מיט יענער וועלט....

— געב נאָר אַכטונג, זיי זאָלן זיך ביי דיר נישט אויפֿבינדן, נישט אַרויסגליטשן, נישט אַראָפּשפּרינגען. דו הערסט, צי ניין? אַזוי זאָגט דער, וואָס אָן דעם היטל, צו דער קוטשמע, און די קוטשמע ענטפֿערט נישט. ער דערלאַנגט אַ רעכטן שמיץ די פֿערד, און דער וואָגן רירט.

ב'

די געפֿאַנגענע שליסן קענטשאַפֿט אין געפֿענקעניש

ווי אַזוי זיי האָבן געלעבט די דאָזיקע נאַכט און נישט אויסגעגאַנגען אויפֿן וואָגן פֿאַר שרעק אַליין

— איז טאַקע נאָר אַ נס מן השמים. וווּ זענען זיי? וווּהים פֿירט מען זיי? און פֿאַר וואָס? פֿאַר ווען? איבער גרויס פֿינסטערניש האָבן זיי אפֿילו נישט געקאָנט זיך רעכט אָנקוקן. ערשט, אַז ס'האַט אָנגעהויבן צו טאָגן, האָבן זיי גענומען באַטראַכטן איינס דאָס אַנדערע און דורכשמועסן זיך שטילערהייט.

— גוט מאָרגן, מאַדאַם!

— גוט מאָרגן, גוט יאָר!

— איך וואָלט געמעגט שווערן, אַז איר זענט פֿון אונדזערע... פֿון די אינדיאַנער....

— איר פֿאַרשפּאַרט שווערן, מע גלויבט אייך אָן אַ שבֿועה....

— איך האָב אייך גלייך דערקענט, נאָך די קאַרעלן.

— דאָס באַווייזט, אַז איר האָט אָן אויג. עס גייט אַוועק עטלעכע מינוט. נאָכדעם רופֿט ער זיך אָן צו איר ווידער אַ מאָל:

— מאַדאַם! ווי פֿילט איר זיך?

– אַזאַ יאָר אויף מײַנע שװנים! ער לאָזט דורך נאָך אַ ווײַלע און
רוימט איר אײַן אַ סוד אויפֿן אויער:

– מאַדאַם, איך וויל אײַך עפעס פֿרעגן.

– פֿרעגט.

– אין וואָס באַשולדיקט מען אײַך?

– דאָס אייגענע, וואָס אײַך.

– איך מײַן, וואָס האָט איר אַזוינס פֿאַרזינדיקט?

– דאָס אייגענע, וואָס איר.

– מיר שײַנט, אַז איר זענט מיר עפעס ווי ברוגזלעך?

– ברוגזלעך? נאָכאַל! ער האָט זיך אַוועקגעזעצט בײַ מיר אויף די
פֿיס, אַז סע שפּאַרן מיר די אויגן פֿון קאַפּ, און זאָגט נאָך, אַז איך בין
ברוגזלעך!

– וואָס רעדט איר דאָס, מאַדאַם? איך זיץ בײַ אײַך אויף די פֿיס?

– ווער דען זיצט?

– דאָס איז ער! אָט דער פרא-אדם מיט דער קוטשמע. פֿאַרכאַפט
זאָל ער ווערן!

– אַזוי גאָר? און איך האָב געמײַנט, אַז דאָס קוועטשן, וואָס סע
קוועטשט מיד, איז פֿון אײַך. האָט קײַן פֿאַראיבל נישט, טאַמער
האָב איך אײַך באַליידיקט. דאָס איז אין גאַנצן, וואָס זיי האָבן
געקאַנט זאָגן אײַנס דעם אַנדערן. וואָרום עס כאַפט זיך אויף די
קוטשמע, ווי פֿון דעם שלאָף, און שמײַסט, שמײַסט די פֿערד מיט

כעס. דער וואָגן שפּרינגט-אונטער, די צוויי אינדיאַנער הערן זיך צו, ווי עס טרייסלען זיך ביי זיי אינעווייניק די גדרים. פלוצים שטעלט זיך אָפּ דער וואָגן, און זיי דערזען פֿאַר זיך אַזעלכעס, וואָס זיי האָבן נאָך אויף זייער לעבן נישט געזען קיין מאָל.

ג'

פֿון איין געפֿענקעניש אין דעם אַנדערן

דאָס ערשטע מאָל אויף זייער לעבן איז זיי אויסגעקומען צו זען אויף איין אָרט אַזוי פֿיל פֿערד, בהמות, קעלבלעך, חזירים, און מענטשן, אָן אַ שיעור מענטשן! אַלערליי וואָגנס מיט אונטערגעהויבענע שטעקנס, פֿול מיט פֿאַרשיידענע סחורות, ברויט און לעבעדיקע זאַכן: הינער, גענדז און קאַטשקעס, אָנגעפאַקט איינס אויף דאָס אַנדערע. דאָרט, אין דער זייט, איינער אַליין אויף אַ וואָגן, ליגט אַ געבונדענער דבר-אחר און פּראָטעסטירט, קוויטשעט מיט אַזעלכע משונה קולות, אַז מע קאָן טויב ווערן. נאָר ווער הערט אים? אַלע לויפֿן, אַלע רעדן, אַלע זענען פֿאַרטאַרעאַמט

— ס'איז אַ יאָריד. אַהערצו האָט זיי געבראַכט צו פֿירן דער פּרא-אדם, וואָס מיט דער קוטשמע, אַרויסגעקראָכן פֿונעם וואָגן און גענומען באַברען זיך מיט די געפֿאַנגענע. און די געפֿאַנגענע האָבן זיך אויפֿגעכאַפט, געפֿילט אַ מאָדנע האַרצקלאַפעניש: "וואָס וועט ער טאָן מיט זיי, אָט דער פּרא-אדם? אפֿשר אויפֿבינדן? באַפֿרייען און לאָזן גיין, ווי די אויגן וועלן טראָגן?"... אַך, אומזיסט איז געווען זייער פֿרייד

— ער האָט זיי נאָר אַרויפֿגערוקט אַ ביסל העכער, אַפּנים, אַז מע זאָל זיי בעסער קענען זען? אַזאַ בזיון! אַזאַ בזיון!... און אפֿשר, אַז מע וויל רעכענען דאָס אייגענע צוריק, קען זיין, אַז עס איז גלייכער, וואָס אַלע זעען זיי! אַדרבא, לאָז די וועלט זען! אפֿשר וועט זיך געפֿינען אַ גוטע זעל, וואָס וועט צוגיין, זיך אָננעמען זייער קריוודע, און אַ פֿרעג טאָן ביי דעם פּרא-אדם: פֿאַר וואָס? פֿאַר ווען? אַזוי האָבן זיך געטראַכט נעבעך די אומשולדיקע געפֿאַנגענע

– און גלייך ווי זיי האָבן געטראָפֿן : עס האָט זיך טאַקע געפֿונען אַ
גוטע זעל, עפעס איינע אַ גראַבע, מיט אַ טערקישער שאַל. זי גייט צו,
טוט אַ ט?פ אין וואָגן און אַ זאַג צו דער קוטשמע :

– דאָס האָסט דו געבראַכט צו פֿירן דאָס פאַרפֿאַלק?

– וואָס איז דיין עסק?

– אינדיאַנער?

– וואָס דען, טערקן?

– וויפֿיל הייסט דו זיך געבן פֿאַר זיי?

– וווּ האָסט דו אַזוי פֿיל געלט?

– איך זאָל נישט האָבן קיין געלט, טאָ צוליב וואָס וואָלט איך זיך
אָוועקגעשטעלט רעדן מיט אַזאַ חס, ווי דו ביזט? אַט אַזוי שמועסן
זיך דורך די טערקישע שאַל מיט דער קוטשמע, און עס גייט אָוועק
ביי זיי אַ דינגעניש אויף לאַנג. דער פרא-אדם, וואָס מיט דער
קוטשמע, איז קאַלט ווי אייז, די טערקישע שאַל היצט זיך, שפּרינגט
אַפֿ אַלע מאָל און גייט אָוועק, און קומט אָבער באַלד צוריק, און
ווידער אַ מאָל נעמט מען זיך דינגען, אַזוי לאַנג, ביז די קוטשמע
ווערט אין כּעס און מע הייבט זיך אָן שעלטן. דאָס פאַרפֿאַלק
דערווייל וואַרפֿט זיך דורך מיט אַ פאַר ווערטער :

– מאַדאַם! איר הערט, צי ניין?

– איך הער, וואָס דען? איך הער נישט?

– עס האַלט דערביי, מע זאָל אונדז, אַפנים, אויסקויפֿן פֿון
געפֿענקעניש?

– אַזוי ווייזט דאָס אויס.

– וואָס זשע דינגט זי זיך פֿאַר אונדז, ווי מע דינגט זיך פֿאַר גענדז?

– אַז אַך און אַז וויי!

– לאָזן זיי זיך שלאָגן קאַפּ אין וואַנט, אַבי מיר זאָלן אַרויס פֿריי.

– אמן הלוואי! דאַנקן גאָט, די טערקישע שאַל האָט שוין אַריינגעלייגט די האַנט אין קעשענע, נעמט אַרויס געלט.

– הכלל, איז נישט ווינציקער?

– נישט ווינציקער.

– דאָס איז שוין דאָס לעצטע שבעלעצטע?

– דאָס לעצטע שבעלעצטע

– אפֿשר... שאַ, שאַ! זע נאָר אַ רציחה פֿון אַ מענטשן! נאָ דיר געלט, נאָ! און דאָס פֿאַרפֿאַלק גייט איבער פֿונעם רשות פֿון דעם פרא-אדם מיט דער קוטשמע אין רשות פֿון דער גראָבער מיט דער טערקישער שאַל, דאָס הייסט, אייגענטלעך, פֿון איין געפֿענקעניש אינעם אַנדערן, ווי מיר וועלן זען ווייטער.

ד'

צווישן ווילדע מענטשן

ווי באַלד מע האָט זיי געבראַכט אויפֿן נייעם אָרט, אַזוי האָט מען זיי באַלד אויפֿגעבונדן, און מיט פֿרייד האָבן זיי דערפֿילט די ערד אונטער זיך. זיי האָבן גענומען אויסגלייכן זיך די ביינער און אַרומשפּאַנען הין און צוריק, אויספרוון אויף וויפֿיל די פֿיס דינען זיי נאָך, און פֿאַר גרויס שִׁמחה האָבן זיי גאָרנישט באַמערקט, אַז זיי זענען נאָך גאַנץ ווייט פֿון די אמתע פֿרייהייט. ערשט אַ מינוט

שפעטער האָבן זיי זיך אַרומגעקוקט, אַז זיי זענען אין געפֿענקעניש.
מע האָט זיי אַריינגעלאָזט ערגעץ אין אַ פֿינסטער ווינקל, פֿון איין
זייט אַ וואַרעמער אויוון, פֿון דער אַנדערער זייט אַ קאַלטע וואַנט, און
פֿון פֿאַרנט אַפּגעצאַמט מיט אַן איבערגעקערטן לייטער. און עסן
האָט מען זיי אַוועקגעשטעלט און טרינקן, און מע האָט זיי
איבערגעלאָזט איינע אַליין, ווי עס רעדט זיך, אויף גאָטס בעראָט.
באַטראַכט זייער נייע ווינונג, האָבן זיי זיך אַוועקגעשטעלט איינס
קעגן אַנדערן אַנגעבלאָזן, ווי געוויינלעך ווילד-פֿרעמדע, געקוקט,
געקוקט און אויסגעדרייט זיך איינס צום אַנדערן, מחילה, מיטן
הינטן און צעגאַנגען זיך, ער אין איין ווינקעלע, זי אינעם אַנדערן,
און מע האָט זיך פֿאַרטיפֿט איטלעכער אין זיינע מחשבות. לאַנג
טראַכטן האָט מען אָבער זיי ניט געלאָזט. עס האָט זיך געעפֿנט די
טיר פֿון זייער טורמע און ס'איז אַריינגעקומען פֿריער די טערקישע
שאַל, און נאָך איר אַלערליי ווייבער, איינע נאָך דער אַנדערער. יעדע
באַזונדער האָט די טערקישע שאַל אַנגענומען ביי אַ האַנט, צוגעפֿירט
צו די געפֿאַנגענע, אַ ווייז געגעבן מיטן פֿינגער און אַ זאָג געטאָן מיט
אַ שיינענדיק פנים:

– געפֿעלט אייך דאָס פֿאַרפֿאַלק?

– וויפֿיל האָט איר אַוועקגעגעבן?

– שאַטסט. אַלע האָבן געשאַטסט און נישט איינע האָט געטראָפֿן,
און אַז די טערקישע שאַל האָט זיי אַנגערופֿן די סומע, האָבן אַלע
ווייבער געגעבן אַ פֿלעסק מיט די הענט:

– טאַקע באמת?

– מיר זאָלן אזוי אַלע האָבן אַ פֿריילעכן, אַ פֿשרן פֿסח! אויף די
פֿנימער פֿון די ווייבער איז געווען אַנגעצייכנט קנאה. זייערע בעקלעך
האָבן געפֿלאַמט. אין די אויגן האָט געברענט אַ פֿייערל. נאָר עס האָבן
זיך אַ שאַט געטאָן ווינטשעוואַניעס:

– פֿאַרניצט געזונט!

– זאָל אייך וויל באַקומען!

– דערלעבט איבער אַ יאָר!

– מיט אייער מאַן און מיט אייערע קינדערלעך!

– אמן! גם אתם! גם אתם! אַלע ווייבער גייען אַוועק. אין אַ מינוט אַרום קומט אָן די טערקישע שאַל צוריק און שלעפט מיט זיך איינעם אַ מאַנסביל, אַ ווילדן פאַרשוי, אַ באַוואַקסענעם מיט רויטע האָר. זי פֿירט אים צו מיט דעם זעלבן שיינערדיקן פנים:

– דו ביסט דאָך יאָ אַ מבין. וואָס זאָגסט דו אויף דער פאַרפֿאַלק? — דער באַוואַקסענער פאַרשוי קוקט מיט ווילדע אויגן.

– איך בין אַ מבין? וואָס פֿאַר אַ מבין בין איך?

– דו ביסט דאָך אַ ייד פֿון תורה, און ווו תורה, דאָרט איז חכמה. ווי מיינסט דו, אַ שטייגער,

– מעג אונדז שוין גאָט געבן אַ כשרן פסח? ס'איז דאָך פֿון זיין ליבן נאָמען וועגן. דער באַוואַקסענער פאַרשוי גלעט זיך ביי די געלע האָר, פֿאַרגלאַנצט די אויגן אַרויף, מאַכט אַ פֿרום פנים:

– דער אייבערשטער מעג געבן אַלע יידן אַ כשרן פסח. די טערקישע שאַל מיטן באַוואַקסענעם פאַרשוי גייען אַוועק, און דאָס פאַרפֿאַלק בלייבט ווייטער אַליין. זיי שטייען אַ וויילע אָן לשון, אָנגעבלאָזן איינס אויף דאָס אַנדערע, ווי פֿרײַער. זי לאָזט אַרויס אַ מאַדנעם הילד פֿונעם האַלדז, אַ מין הוסט מיט אַ קוויטש. ער דרייט אויס דעם קאָפּ צו איר:

– מאַדאָם! וואָס איז מיט אייך?

– גאַרנישט. איך האָב מיד דערמאָנט אין דער היים.

– נאַרישקייטן! דאָס דאַרף מען פֿאַרגעסן. מע דאַרף זיך בעסער
אַרומקוקן, וווּ זענען מיר און וואָס האָבן מיר צו טאָן?

– וווּ זענען מיר? אין דער ערד זענען מיר. מיר זענען אויף גרויסע
צרות.

– דהינו?

– איר פֿרעגט נאָך? איר זעט נישט, אַז מע האָט אונדז פֿאַרקויפֿט צו
די ווילדע מענטשן, ווי מע פֿאַרקויפֿט הינער, גענדז אָדער
קאַטשקעס?

– וואָס זשע וועלן זיי אונדז טאָן?

– אוי וועלן זיי אונדז טאָן! נאָך אַז איך בין געווען אַ קליינינקע, האָב
איך זיך אָנגעהערט שיינע מעשיות, וואָס די ווילדע מענטשן טוען מיט
אונדזערע לייט, וואָס פֿאַלן אַריין צו זיי אין די הענט אַריין....

– עט! מעשיות!... גלויבט נישט אין קיין באַבע-מעשיות....

– נישט קיין באַבע-מעשיות. איך האָב דאָס אַליין געהערט פֿון מיין
שוועסטער.... מיין שוועסטער דערציילט, אַז זיי זענען ערגער פֿון די
ווילדע חיות. אַ ווילדע חיה, אַז זי כאַפט עמיצן פֿון אונדז, צערייסט
זי אים און פֿרעסט אים אויף

– און אַ סוף; און אַז....

– טע-טע-טע, מאַדאָם! איר קוקט אויף דער וועלט, דאָכט מיר, שוין
צו פעסימיסטיש.

– צו וואָס?

– צו פעסימיסטיש.

– וואָס הייסט דאָס פעסימיסטיש?

– דאָס הייסט.... דאָס הייסט, איר קוקט דורך צו טונקעלע ברילן.

– ווו זעט איר ברילן?

– האָ-האָ-האָ!

– וואָס לאַכט איר?

– אוי, זענט איר, מאַדאַם, א....

– אַ וואָס? ער האָט איר געוואָלט זאָגן, וואָס זי איז. נאָר פלוצים
עפֿנט זיך די טיר און.... לייענט ווייטער.

ה'

”האַלט-דיר-נאָ-דיר-נעם-דיר!”

עס עפֿנט זיך די טיר און עס רייסט זיך אַרײַן פֿון דרויסן, ווי אַ
שטורעמווינט, ווי אַ גאַנצער פּאָלק סאַלדאַטן, חבֿרה קליינוואָרג,
קונדסים, מיט רויטע בעקלעך און מיט שוואַרצע אייגלעך. זיי טוען
זיך אַ לאַז אַלע מיט אַ מאָל צום אונטערן-אויבן. אָנו? ווו זענען זיי?
ווי? אָטאָ זענען זיי, אָטאָטאָט! עה! יאַנקל! בערל! וועלוול! עלי!
געצל! גיכער! גיכער! און דאָ הייבט זיך אַן פֿאַר אונדזער פּאַרפֿאַלק
דער עמעסער גהינזם: צרות און פֿײַן און יסורים און בזיונות אַן אַ
שיעור! חבֿרה קליינוואָרג זענען אָנגעפֿאַלן אויף זיי, ווי די ווילדע
פּראָים, גענומען טאַנצן און שפּרינגען אַרום זיי, באַטראַכטן זיי פֿון
אַלע זײַטן און מאַכן פֿון זיי חוזק, כוכע-טלולע.

– יאַסל, זע נאָר אַ נאָז! האָ-האָ-האָ!

– אַ נאָני! בערל! אַ נאָני!

– וועלחול! טו אים אַ צי ביי דער נאָז!

– ביים שנאָבל, איילי! אָט אַזוי אַ!

– שטאַרקער, געצל, לאָז ער אָנהייבן שרייען!

– איר זענט אַלע נאַראַנים! שרייען

– שרייען זיי נאָר דעמאָלט, ווען מע פֿייפֿט זיי, זיי האָבן פֿיינט, אַז מע פֿייפֿט זיי. אַ סימן האָט איר, אָט הייב איך אָן פֿייפֿן! פֿיו! דאָס פאַרפֿאַלק בלאָזן זיך אָן, ווערן רויט, לאָזן אַראָפּ די נעז און שרייען אויס ביידע מיט אַ מאָל:

– האַלט דיר! האַלט דיר! האַלט דיר! חבֿרה קליינוואַרג כאַפֿן אונטער אַלע אין איינעם מיט אַ ווילדן געלעכטער:

– האַלט-דיר-נאָ-דיר-נעם-דיר! דאָס פאַרפֿאַלק ווערן נאָך מער אָנגעצונדן און שרייען נאָך העכער:

– האַלט דיר! האַלט דיר! האַלט דיר! דאָס געפֿעלט דער חבֿרה קליינוואַרג דווקא זייער שטאַרק. זיי האַלטן זיך ביי די זייטן פֿאַר געלעכטער און שרייען נאָך העכער:

– האַלט-דיר! נאָ-דיר! נעם-דיר! פֿון אַזאַ מין וועלן אַריבערשרייען איינס דאָס אַנדערע ווערט די שטוב אָנגעפֿילט מיט אַזעלכע קולות, אַז עס קומט צו פֿליען די טערקישע שאַל (לאַנג לעבן זאָל זי!), כאַפט אָן חבֿרה קליינוואַרג פֿאַרן קאַרק און שלידערט זיי אַרויס איינציקווייז פֿון שטוב און טיילט זיי נאָך איין דערביי אַ פֿאַר גוטע סטוסאַקעס און לאָזט אויס מיט אַ לאַנגער קללה:

– אַ שלאַק זאָל אויף אייך קומען, רבּונו-של-עולם, אַ שריפֿה, אַ מגיפֿה, אַ כאַלערע! ס'זאָל אייך אָנכאַפֿן און ס'זאָל אייך קויקלען און קויקלען און אויסקויקלען אייך איינציקווייז מיט אַלע משומדים,

זיסער גאָט, און ס'זאָל פֿון אייך נישט בלייבן ביז פסח קיין שריד-
ופליט, ליבער פֿאַטער, האַרציקער, געטרייער! פטור געוואָרן פֿונעם
דאָזיקן גלות, האָט אונדזער פאַרפֿאַלק נאָך לאַנג נישט געקאָנט
קומען צו זיך. די ווילדע געשרייען מיטן פֿייפֿן, מיטן געלעכטער פֿון די
קליינע ווילדע נפֿשות זענען נאָך לאַנג געשטאַנען און געהילכט זיי אין
די אויערן. נאָכדעם האָט ער זיך אָנגעהויבן אַרומקוקן, אַז ס'איז
נישט קיין תכלית צו טרויערן אויפֿן גלות און נישט נעמען גאָרנישט
אין מויל אַריין. און ער גייט צו פאַוואָלינקע צום אָנבײַסן, וואָס מע
האָט זיי אַוועקגעשטעלט, און רופֿט זיך אָן צו איר:

— מאַדאַם! ביז וואָנען איז דער שיעור צו שטיין אָט אַזוי פֿאַרזאָרגט?
צײַט עפעס איבערכאַפֿן. די וועלט איז אויך אַ וועלט, כלעבן. די נשמה
אויסשפּײַען קאָן מען נישט. פֿאַרגעסט נישט, אַז מיר האָבן נאָך
הײַנטיקן טאָג אין מויל נישט געהאַט.

— עסט געזונטערהייט. איך

— נישט.

— כּס.... פֿאַר וואָס? ס'איז בײַ אייך הײַנט אַ תּנית?

— נישט קיין תּנית, נאָר גלאַט אַזוי.

— איר ווילט זיי אפֿשר אָנלערנען? הונגערן? איר וועט נאָר מאַכן פֿון
זיך אַ תּל, און ווײַטער גאָר נישט....

— איך ווייס נישט, ווי אַזוי מע קאָן עפעס עסן. עס קריכט נישט אין
האַלדז אַריין.

— עס קריכט, עס קריכט. דער ערשטער ביסן איז איין עקבער.

— אַ וואָס?

— איין עקבער.

– מאַדנע ווערטער בײַ אײַך!

– האָ-האָ-האָ?

– ווידער האָ-האָ-האָ? וואָס איז דער געלעכטער?

– איך האָב מיך דערמאָנט אינעם ברוך-הבא פֿון די קליינע ממזירים.

– אַוודאי דאַרף מען לאַכן.

– וואָס זשע? וויינען דאַרף מען?

– פֿאַרוואָס האָט איר נישט געלאַכט, פֿעטער, בשעת זיי האָבן געפֿיפֿט?

– וואָס דען האָב איך געטאָן?

– איר האָט, דאַכט זיך, גענוג געפילדערט!

– איך האָב געפילדערט? איך?

– ווער דען האָט געפילדערט? איך?

– איר האָט די ערשטע אָנגעהויבן שרײַען: האַלט דיר! האַלט דיר!
האַלט דיר!

– האָט קיין פֿאַריבל נישט, דאָס זענט איר געווען דער ערשטער, וואָס
האַט געזאָגט: האַלט דיר! האַלט דיר! האַלט דיר!

– נו, וואָס זשע איז דאָ אַ בזיון, אַז איך בין געווען דער ערשטער,
וואָס האָב געזאָגט: האַלט דיר! האַלט דיר! האַלט דיר!!

– וואָס פֿאַר אַ חרפה איז, אַז איך בין געווען די ערשטע, וואָס האָב געזאָגט: האַלט דיר! האַלט דיר!?

– אַז ס'איז נישט אַ חרפה, וואָס-זשע האָט איר אַראָפּגעלאָזט די נאָז, מאַדאַם?

– איך האָב אַראָפּגעלאָזט די נאָז?

– ווער דען האָט אַראָפּגעלאָזט די נאָז?

– אַך, ווי גרינג ס'איז צו זען יענעמס נאָז! אַן עבֿירה, וואָס דער דאָזיקער אינטערעסאַנטער שמועס האָט זיך נישט געקענט ציען ווייטער. מע האָט זיי איבערגעשלאָגן סאַמע אין מיטן. דאָס איז געווען די טערקישע שאַל, וואָס האָט געוועלטיקט אויף זיי אין געפֿענקעניש, ווי עס שטייט געשריבן ווייטער.

ו'

די עקזעקוציע פֿון די ווייבער

די טערקישע שאַל איז נישט געווען די איינציקע, וואָס האָט געוועלטיקט אויף זיי אין געפֿענקעניש. זיי איז באַשערט געווען צו באַקענען זיך מיט נאָך איינע אַ ווילדע בריאה, אינעם געשטאַלט פֿון אַ גרינער מויד מיט אַ רויטער פֿאַטשיילע אויפֿן קאַפּ. אַריינגעקומען זענען זיי ביידע מיט פֿולע הענט פֿון כל-טובֿ: אַ שיסל מיט רייז, אויסגעמישט מיט אַרבעס און מיט פֿאַסאַליעס, אַ טעלער מיט געקאַכטע קאַרטאָפֿל, מיט געהאַקטע אייער, און אַ פֿולן פֿאַרטעד מיט אַנגעשניטענע שטיקלעך עפל און מיט וועלטשינע ניס. אַריינגעקומען מיטן עסנוואַרג, האָט די גרינע מויד מיט דער רויטער פֿאַטשיילע אַ ווייז געטאָן אויפֿן פֿאַרפֿאַלק און אַ זאָג געטאָן צו דער טערקישער שאַל:

– אַ מכה איז מיר, בעל-הביתטע לעבן, זעט נאָר, זיי האָבן זיך כמעט נישט צוגערירט צום עסן!

– די דאגה זאל מיר בלייבן אויף, אם-ירצה-השם, נאך פסח. אָט וועלן מיר זיי באַלד אָנהאַדעווען. איך וועל זיי נעמן צו זיך, זיי צוהאַלטען, און דו וועסט זיי לייגן דאָס עסן אין מויל אַריין. נו, מויד? וואָס שטייסטו? וואָס שטשירעסט דו מיט די ציין?

– וואָס האָבן זיי אַזעלכעס דערזען אויף מיר, וואָס זיי הערן נישט אויף צו פילדערען: האַלט דיר! האַלט דיר!?

– אַ פֿאַרשרפֿעט זאָלסט דו ווערן, דו נאַרישע מויד! טו אויס די רויטע פֿאַטשיילע דיינע! זיי קאָנען נישט זען קיין רויטע פֿאַרב!....

– מיינע צרות אויף זייערע קעפּ!

– אויף דייַן קאָפּ, נאַרעלע, דו ביזט בילכער. אָט אַזוי אָ! נו? פֿאַר וואָס לייגסט דו אים נישט אין מויל אַריין קיין רייז מיט פֿאַסאָליעס?

– פֿאַר וואָס איך לייג אים נישט? אין מיר איז קיין מנאיה נישט. איך וואָלט אים געלייגט פֿון היינט ביז מאָרגן, נאָר איר זעט דאָך, אַז ער לאַזט זיך נישט. ער דרייט מיטן קאָפּ און האַלט צו דאָס מויל.

– ווער הערט אים? אָט געב איך אים אַ קוועטש ביים האַלדז, וועט ער ביי מיר עפֿענען די פּיסקעס! אָט אַזוי אָ! לייג-לייג!

– אוי, בעל-הבית טינקע! געזונט זאָלט איר מיר זיין! עפעס גלאַנצט ער מיר זייער מיט די אויגן! זעט נאָר, ער זאָל זיך חלילה נישט דערווערגן.

– ווער דערוואָרגן בעסער דו אליין, דו ביסט בילכער. נאָ דיר גאָר דערווערגן! גלייך ווי ס'איז ביי מיר דאָס ערשטע מאָל! שטופ אים גלייך אין האַלדז אַריין. אָט אַזוי. איך בין שוין איין און צוואַנטיק יאָר אַ בעל-הביתטע מיט גאָטס הילף. איצט לייג אים אַריין אין מויל אַ שטיקל עפל, מיט אַ יאָדער פֿון אַ וועלישן [וועלטשענעם] נוס. נאָך, נאָך. וואָס זשאַלעוועסט דו?

– איך זשאַלעווע נישט. וואָס וועל איך זשאַלעווען? ס'איז מײַן? ס'איז נישט מער ווי אַ רחמנות אַ צער-בעלי-חיים.

– וואָס זאָגט איר אויף דער מויד? אַ צער-בעלי-חיים! מע טוט אים חלילה שלעכטס? מע גיט דאָך אים עסען! און פֿון וועמענס וועגן? פֿון גאָטס וועגן. לכּבֿוד דעם הייליקן יום-טובֿ. דער אייבערשטער מעג מיר טאַקע העלפֿן. איך האָב אים שוין נישט איין פּאַרל אויסגעהאָדעוועט אויף פסח. געב אַהער נאָך אַ וועליש [וועלטשען] ניסל

– און אַ סוף. איצטיקס מאָל וועט זײַן גענוג פֿון זײַנעט וועגן. ער איז שוין זאָט. לאָמיר זיך אַקערשט נעמען צו איר און אָנהייבן פֿון מה-טובֿ, דאָס הייסט, נאָך אַ מאָל פֿון רײַז מיט פֿאַסאַליעס.

– זאָלט איר מיר געזונט זײַן, בעל-הביתטע לעבן, ווי אַזוי דערקענט איר, וועלכעס איז אַן _ער_ און וועלכעס אַ _זי_?

– אַלע בייזע חלומות אויף דיין קאַפּ! מע הייסט איר טאָן אַן אַרבעט, און זי איז דאָ דער רוח ווייסט מיט וואָס! האָב פֿרײַער חתונה, נאַרישע מויד, און ווער אַליין אַ בעל-הביתטע, וועסטו דעמאָלט פֿרעגן. דערווייל טו, וואָס מע הייסט דיר. אַט אַזוי אַ. נאָך

– נאָך! זשאַלעווע נישט! ס'איז נישט צוליב קיינעם, ס'איז צוליב זײַן ליבן נאָמען. אויף פסח! אויף פסח! געענדיקט די עקזעקוציע, האָבן זיך ביידע ווייבער אָפּגעטראָגן, און אונדזערע אומגליקלעכע געפֿייניקטע זענען געבליבן אַליין. זיי האָבן זיך פֿאַרשלאָגן ביידע אין אַ ווינקעלע, אַרויפֿגעלייגט איינס אויפֿן אַנדערע די קלאָגעדיקע קעפּ און פֿאַרטיפֿט זיך אין אַזעלכע טרויעריקע מחשבות, וועלכע קומען זייער זעלטן, סײַדן אַ האַלב שעה פֿאַרן טויט.

דער וואָרעם ליגט אין כריין און מיינט, אַז קיין זיסערס איז נישטאָ.

קײן זאך מאַכט נישט אַזוי נאָענט און פֿרײַנדלעך, ווי צרות. דער בעסטער באַווייז זענען די צוויי אומגליקלעכע העלדן פֿון אונדזער געשיכטע. אין דער קורצער צײַט פֿון זייער געפֿענקעניש זענען זיי זיך צונויפֿגעגאַנגען מיט די כאַראַקטערן, אָנגעהויבן פֿאַרשטיין איינס דאָס אַנדערע אויפֿן ווונק, אויפֿגעהערט שעמען זיך איינס פֿאַר דאָס אַנדערע און געוואָרן אַזוי נאָענט, אַז מע האָט אויפֿגעהערט זיך "אירצן" און מען איז געוואָרן נפֿש אַחת. ער איר: "נשמהניו!" זי אים: "ליובעניו!" די טערקישע שאַל מיט דער רויטער פֿאַטשיילע, אַרײַנקומענדיק מיט עסנוואַרג, האָבן זיך גאָר זאָט נישט געקאָנט אָנקוקן אין זיי.

– וואָס זאָגסט דו אויפֿן פֿאַרפֿאַלק?

– אַ לעבן, ווי אונטערן אויוון!

– זעסט דו כאָטש, ווי זיי האָבן זיך בײַ מיר, קײן עין-הרע, פֿאַרריכט?

– קײן בײַז אויג זאָל זיי נישט שאַטן!

– טו זיי נאָר אַ נעם אונטער די פֿאַכוועס.... וואָס זאָגסט דו?!.... נישקאַשע פֿון אַ הייטל?.... האָ? מעג מיר שוין גאָט העלפֿן פֿאַרן פֿאַרפֿאַלק, וואָס איך האָב אים אויסגעהאָדעוועט אויף פסח?.... די ווילדע ווייבער טוען-אָפֿ זייער אַרבעט און גייען אַוועק, און דאָס פֿאַרפֿאַלק פֿאַרטראַכט זיך. וואָס באַדײַטן די ווערטער פֿון דער טערקישער שאַל: "זי האָדעוועט זיי אויף פסח?" און פֿאַר וואָס דאַרף איר גאָט העלפֿן?.... און מע שאַרפֿט זיך די מוחות און מע דיסקוטירט צווישן זיך:

– וואָס הייסט דאָס, ליובעניו, פסח?

– פסח, נשמהניו, איז בײַ זיי אַזאַ יום-טובֿ, אַזאַ יום-טובֿ פֿון פֿרײַהייט, פֿון באַפֿרײַונג.

– וואָס הייסט דאָס "פֿון באַפֿרייִונג"?

– איך וועל דיר געבן צו פֿאַרשטיין. ס'איז ביי זיי אַ גרויסע מצווה כאַפֿן אַן אונדזעריקן און האָדעווען אים אַזוי לאַנג, ביז עס קומט דער יום-טובֿ, וואָס הייסט פסח, און אַז עס קומט דער יום-טובֿ, וואָס הייסט פסח, לאַזט מען אים פֿריי.... היינט פֿאַרשטייט דו שוין דעם שכל?

– נאָך ווייט ביז דעם יום-טובֿ, וואָס הייסט פסח?

– וועדליק איך האָב געהערט פֿון דער טערקישער שאַל זאָגן, ווייזט אויס, אַז ניט מער ווי אַ טאָג דריי.

– דריי טאָג??!

– וואָס האָסט דו זיך אַזוי דערשראָקן, נאַרישע? די דריי טאָג וועלן איבערפֿליען, ווי אַ חלום, און ס'וועט קומען דער ליבער יום-טובֿ פסח, וועט מען אונדז עפֿענען טיר און טויער און מע וועט אונדז זאָגן: הייַדאַ קינדערלעך, גייט אייך אַהין, פֿון וואַנען איר זענט געקומען! וועלן מיר דאָס נעמען שטעלן פֿיס!....

– אַך, ליובעניו, דינע זיסע רייד!.... אַלעוויי ס'זאָל זיין אַזוי, ווי דו זאָגסט! איך האָב אָבער מורא פֿאַר אַן אַנדער זאָך....

– האַרץ מיינס, דו האָסט תמיד מורא....

– לעבן מיינס, דו קענסט ניט די ווילדע מענטשן.

– פֿון וואַנען קענסט דו זיי, נשמהניו?

– איך האָב זיך גענוג אָנגעהערט, ליובעניו, נאָך אין דער היים דערציילן אַזעלכע מעשיות אויף זיי! מיינע אַ שוועסטער האָט מיר דערציילט, אַז זי האָט אַליין געזען....

– ווידער אַ מאָל דער שוועסטערס מעשיות? נשמהניו, מעשיות
פֿאַרגעס!

– ליובעניו! איך וואָלט וועלן פֿאַרגעסן, קאָן איך נישט. זיי פֿיקן מיר
אין קאָפּ אַרײַן גאַנצע טעג. זיי לאָזן מיר נישט שלאָפֿן בײַנאַכט.

– וואָס זשע איז דאָס פֿאַר מעשיות, וואָס פֿיקן דיר אין קאָפּ אַרײַן
גאַנצע טעג, לאָזן דיר נישט שלאָפֿן בײַנאַכט?

– ליובעניו! וועסט נישט לאָכן פֿון מיר?

– וואָס זאָל איך עפעס לאָכן, נשמהניו?

– דו האָסט תמיד אַזאַ טבע, אַז איך דערצייל דיר עפעס, לאַכסט דו
מיר אויס און זאָגסט אויף מיר, אַז איך בין אַ שוטה, אַ געשלייערטע
האַנדזיע, אַ נאַרישע אינדיטשקע און נאָך אַזעלכע זאַכן [זעט
סטוטשקאָוו, ז. 305].

– איך זאָג דיר צו, אַז איך וועל נישט לאָכן, אַבי דערצייל, וואָס האָסט
דו געהערט פֿון דיין שוועסטער?

– מײַן שוועסטער דערציילט, אַז די מענטשן, וואָס מיר זען, זענען
ערגער פֿון די ווילדע חיות. אַ ווילדע חיה, אַז זי כאַפט עמיצן פֿון
אונדז, צערייסט זי אים און פֿרעסט אים אויף

– און אַ סוף. מענטשן טוען נישט אַזוי. אַ אונדזעריקער, אַז ער פֿאַלט
אַרײַן צו די מענטשן אין די הענט אַרײַן, האַלטן זיי אים
פֿאַרשפּאַרט, געבן אים עסן און טרינקען פֿון דער פֿולער האַנט, ביז
ער ווערט גוט פֿעט....

– נו?

– און אז ער ווערט גוט פֿעט, קוילן זיי אים, שינדן אים אָפּ די הויט,
צעשניידן אויף שטיקלעך און באַזאַלצן אים מיט זאַלץ און ווייַקן
אים אין וואַסער....

– נו, און ווייטער וואָס?

– און ווייטער צעלייגן זיי אַ פֿייער און בראַטן אים אויף זיינע אייגענע
שמאַלץ און עסן אים אויף מיט די ביינער.

– באָבע-מעשיות! געשיכטעס פֿון טויזנט איין נאַכט! אַ קו איז
געפֿלויגן איבערן דאָך און געלייגט אָן איי! און דו, שאַטיאָ, גלויבסט
דאָס? האָ-האָ-האָ!

– נו! האָב איך ניט געזאָגט פֿרֿיער, אז דו וועסט מיך אויסלאַכן?

– וואָס זשע דען? אז פֿון דאַנען ביז אַהין הייבט איר ניט אָן צו
פֿאַרשטיין! מיר דאַכט, אז דו האָסט געהערט אַ מאָל הונדערט פֿון
דער טערקישער שאַל, אז דאָס, וואָס מע האַדעוועט אונדז איז ניט
צוליב קיינעם, נאָר צוליב גאָט.

– לעבן מיינס! וואָס-זשע איז דערפֿון געדרונגען?

– איז דערפֿון געדרונגען, נשמה מיינע, אז דו ביזט אַ נאַרישע
אינדיטשקע, און ווייטער גאַרנישט.

– איר האָט תמיד אַזאַ טבֿע. יענעם באַליידיקן איז ביי אַיך טפֿו!

– ווער איז געווען דער איר?

– איך מיינ אַיך, אַלע מאַנסבילן.

– אַלע מאַנסבילן? מיט וויפֿיל מאַנסבילן ביסט דו דאָס באַקאַנט,
וואָלט איך געוואָלט וויסן?

– איך קען זיך מיט איינעם, איז גענוג פֿאַר מיר.

– ניין, האָסט געזאָגט _מאַנסבילן_. די משמעות, אַז אַחוץ מיר האָסט דו זיך געקענט מיט נאָך עמיצן?

– וואָס נאָך וועסט דו אויסטראַכטן?

– שוין! זי האָט שוין אַראָפּגעלאָזט די נאָז.... קום נאָר אַהער, איך וויל דיר עפעס זאָגן.... די דאָזיקע סצענע פֿון קוצעניו-מוצעניו ווערט פּלוצים איבערגעריסן דורך דער חבֿרה קלייננוואַרג פֿון יענער זייט? ענטסטער. אינעווייניק אַריינגיין לאָזט מען זיי ניט, קומען זיי אַלע טאָג צו צום? ענטסטער, פֿון דרויסן, און פֿון דאָרטן שטעקן זיי אַריין די נעז, מאַכן מעשוּגענע תנאות, שטעלן אַרויס די צונג, לאַכן און פֿיפֿן און שרייען און הילכן אַלע אין איינעם: "האַלט דיר! נאָ דיר! נעם דיר!".... דאָס פּאַרפֿאַלק, געוויינלעך, ענטפֿערט זיי אָפּ דערויף אויף זייער לשון, שוין נישט מיט אַזאַ? עס, ווי פֿריער, נאָר גלאַט, אַ שטייגער, ווי מע ענטפֿערט אויף "אַ גוט מאַרגן"

– "גוט יאָר". "ברכים היושבים"

– "קומט עסן"

– "עסט געזונטערהייט".... ס'איז גאָר ניטאָ, הערט איר, אַזאַ זאָך אויף דער וועלט, וואָס אַ גאָטס באַשעפֿעניש זאָל דערצו נישט געוויינט ווערן. אונדזער פּאַרפֿאַלק איז שוין אַזוי געוויינט געוואָרן מיט די צרות, אַז ס'האָט זיך דעם אויסגעדאַכט, אַז אַזוי דאָרף עס צו זיין, ווי דער וואָרעם, וואָס ליגט אין כריין, מיינט, אַז קיין זיסערס איז שוין נישטאָ.

ח'

אַ בייז באַגעגעניש מיט אַן אַלטן באַקאַנטן

ס'איז געווען א פֿרימאָרגן. אין דרויסן איז געשטאַנען א געדיכטער
 טומאַן. אין שטוב איז נאָך געווען פֿינטסטער. דאָס פֿאַרפֿאַלק האָט
 געהאַלטן סאַמע אין רעכטן שלאָף. עס האָט זיך זיי געחלומט זייער
 אַ מאָליקע היים. אַ גרויסער, אַ ברייטער, אַ פֿרייער אינדרויסן. אַ
 בלוייער הימל, גרין גראָז. אַ זילבערן טייכל. אַ מיל, וואָס דרייט און
 קלאַפט און שפּריצט מיט וואַסער. גענדז און קאַטשקעס פליאַסקען
 זיך ביים ברעג. הינער פיקן. הענער קרייען. פֿויגלעך פֿליען. אַך, וואָס
 פֿאַר אַ שיינע וועלט גאָט האָט באַשאַפֿן פֿון זייערט וועגן.... פֿון
 זייערט וועגן?... פֿון וועמענס דען וועגן זענען אָט די הויכע בוימער
 מיט די ברייטע צווייגן, וואָס מע קאָן אונטער זיי אַרומשפּאַצירן
 פֿראַנק און פֿריי? אָדער פֿון וועמענס וועגן איז אָט די מיל, וואָס אַרום
 איר האָדעווען זיי זיך אַלע מיט דער גאַנצער משפּחה, לאָזן נישט צו
 קיין פֿרעמדן פֿאַר אַ מייל אַרום און אַרום? פֿון וועמענס וועגן איז אָט
 דער גרויסער קיילעכיקער הימעלדיקער ברענער, וואָס אַלע
 פֿאַרנאָכט לאָזט ער זיך אַראָפּ אין איין עק טייך, און אַלע פֿרימאָרגן
 באַווייזט ער זיך פֿונעם אַנדערן עק טייך? וואָס וואָלטן זיי איצט ניט
 אַוועקגעגעבן, זיי זאָלן נאָך אַ מאָל אַ קוק טאָן! כאָטש מיט איין אויג
 אויף דער שיינער, וואַרעמער, פֿייערדיקער זון? אויף דעם גרויסן,
 ברייטן, פֿרייען, ליכטיקן אינדרויסן? אויף דער מיל און אויף
 אַלצדינג, וואָס אַרום דער מיל?... סאַמע אין די דאָזיקע גוטע,
 גאָלדענע חלומות האָט מען זיי אויפֿגעכאַפט און אַרויסגעטראָגן זיי
 אין דרויסן אַרויס. די פֿרייע לופֿט פֿון דעם טומאַנענדיקן פֿרימאָרגן
 האָט זיי אַ זעץ געטאָן אין פנים אַריין און האָט זיי אַרומגענומען
 מיט איר פֿרישקייט פֿון אַלע זייטן. זיי האָבן דערפֿילט, אַז ס'איז זיי
 אויסגעוואַקסן פֿליגלען. אָט כאַפֿן זיי זיך אויף און פֿליען אין דער
 וועלט אַריין, פֿליען איבער דעכער, איבער גערטנער, איבער וועלדער,
 אַהין, אַהין, צו זיך אַהיים.... דאָרט טרעפֿן זיי זיך מיט זייעריקע:
 "ברכים הבאים, פֿון וואַנען קומט מען?"

– פֿון די ווילדע מענטשן.

– "וואָס האָט מען אייך געטאָן?"

– געהאָדעוועט אויף פסח.

– "וואָס הייסט דאָס פסח?"

– אַזאַ יום-טובַ בײַ זײ, אַ גוטער, ליבער יום-טובַ, אַ יום-טובַ פֿון פֿרייהייט, פֿון באַפֿרייונג.... אַזוי חלומט דאָס געבונדענע פֿאַרפֿאַלק דעם גאַנצן וועג, ביז מע ברענגט זיי ערגעץ אין אַ שמאַל פֿינסטער געסל און מע לאָזט זיי אַראָפּ געבונדענערהייט גלייך אין דער בלאַטע. דאָרט דערזען זיי אַ וואַנט באַשפּריצט מיט בלוט, און אַ סך עופֿות געבונדענע ליגן אויף דער ערד, צו צוויי און צו דריי מיט אַ מאָל. בײַ דער זײַט שטייען ווייבלעך און מיידלעך און שמועסן זיך, לאַכן, כיציקען. דאָס פֿאַרפֿאַלק קוקט זיך אַרום אויף אַלע זײַטן

– צוליב וואָס האָט מען זיי אַהער געבראַכט? וואָס טוען דאָ די געבונדענע עופֿות? וואָס לאַכן די ווייבלעך מיט די מיידלעך? וואָס באַדייט די בלוטיקע וואַנט? אָט דאָס איז דער גוטער ליבער יום-טובַ פסח? ווי איז די פֿרייהייט? די באַפֿרייונג? אָט אַזוי קלערט זיך דאָס פֿאַרפֿאַלק און באַטראַכט די געבונדענע עופֿות, וואָס ליגן זיך אַזוי שטיל און רויק, פֿרעגן נישט קיין קשיאות, גלייך ווי עס דאָרף אַזוי צו זײַן.... נאָר איינע, אַ הון אַ שרייערן, רוט נישט. זי רײַסט זיך מיט אַלע כוחות, פאַטשט מיט די פֿליגלען אין דער בלאַטע און שרייט משוגענערווייז:

– לאָזט מיד! לאָזט מיד! איך וויל נישט ליגן! איך וויל בעסער לויפֿן!
לאָזט מיד! לאָזט מיד!

– קוקאַריקו!

– רופֿט זיך אָפּ אַ רויטער האָן, וואָס ליגט געבונדן אין איינעם מיט צוויי הינער, און טוט אַ פאַטש מיט די פֿליגל:

– וואָס זאָגט איר אויף דער חכמה? זי וויל ניט ליגן. זי וויל בעסער גיין. זי וויל בעסער לויפֿן. האָ-האָ-האָ! אונדזער העלד הייבט אויף דעם קאָפּ, קוקט זיך אײַן מיט אַלע אויגן אינעם רויטן האָן, דעם עזות-פנים, און ער פֿילט, ווי ס׳איז אים פֿאַרקילט געוואָרן דאָס בלוט און פֿאַרגליווערט די אַברִים. ער וואָלט געמעגט שווערן, אַז דער חבֿרה-מאַן איז אים קענטליך! אַזוי קענטליך! און דאָס כל זײַנס איז

אים אַזוי באַקאַנט. גוואַלד! ווי האָט ער זיך מיט אים באַגעגענט?!
און ער הייבט זיך אויף נאָך אַ ביסל העכער, דערזעט אים דער
רויטער האָן און ציט אויס אויף זיין הילכיגער סאַפראַן-שטימע:
קוקאַריקו, לאַנגע נאָז! מ'האַט געשטאַפט דורך אָן אַ מאָס מיט די
בעסטע זיסע זאַכן, מע זאָל קאַנען פֿון דיר מאַכן אַ געבראַטנס מיט
אַ קראָפּ, פֿעטע יויך אַ פֿולן טאַפּ, און אַ העלדזל אינעם צימעס....
נישט באַשערט געווען אונדזער רויטן משורר צו ענדיקן זיין לידל.
עמיצנס אַ האַנט האָט אים אַ נעם געטאַן, מיט אַזאַ כוח און אַזוי
אומגעריכט, אַז עס האָט אים מיט אַ מאָל אַפּגענומען דאָס לשון.

ט'

דער לעצטער אַקט פֿון דער טראַגעדיע

דאָס איז געווען אַ משונה-ווילדער נפֿש מיט אַ פֿאַרשלאָפֿן פנים, אַ
הויכער, אַ דאַרער, מיט לאַנגע פאות, אין שיד און זאָקן,
אונטערגעשטעקט די פּאַלעס, פֿאַרקאַטשעט די אַרבל, מיט אַ
שוואַרץ גלאַנצנדיק מעסער אין האַנט. נישט לאַנג געטראַכט, טוט ער
אַ נעם דעם רויטן האָן צו זיך, פֿאַרייסט אים דאָס קעפל אַרויף, טוט
אים אַ קוק אין די אויגן אַריין, פֿליקט אים אויס דריי פֿעדערלעך,
כיק מיטן מעסער איבערן האַלדז און

— מאַרש!

— אַ שלייַדער פֿון זיך גלייַך אין דער בלאַטע אַריין. ווי אַ
פריטשמעליטער בלייבט נעבעך ליגן דער האָן אַ וויילע, און פלוצים
כאַפט ער זיך אויף און לאָזט זיך לויפֿן מיטן איבערגעשניטענעם
האַלדז, דרייט מיטן קאַפּ, גלייַך ווי ער זוכט עמיצן, גלייַך ווי ער האָט
עפּעס פֿאַרלוירן. אונדזער העלד קוקט זיך איין אין דעם געקוילעטן
האַן און דערקענט זיין אַלטן באַקאַנטן, וואָס ער האָט אַ מאָל געזען
אין חלום, און דערמאָנט זיך דאָס לידל, וואָס דער חבֿרה-מאָן האָט
אים דעמאָלט געזונגען, און ער קאַן קיין וואָרט נישט אַרויסברענגען
צו זיין געליבטער, וואָס ליגט נעבן אים שטאַרק צוגעטוליעט צו זיין
לייב און ציטערט און צאַפֿלט מיט אַלע אַברֿים.... און דער ווילדער
נפֿש מיטן גלאַנצנדיקן מעסער טוט זיך זיין אַרבעט גאַנץ

קאלטבלוטיק, ווי אן אמתער תליון. איינס נאָכס אַנדערע פֿליען ביי אים די עופות. אַלע כאַפּן אַ קיצל מיטן מעסער איבערן האַלדז און אַ שליידער אין בלאָטע אַריין. אַנדערע ציען זיך אויס, גייען אָפּ מיט בלוט, דריגען מיט די פֿיסלעך און צאָפלען. אַנדערע וואַרפֿן מיט די קעפלעך, פּאַטשן מיט די פֿליגלען איבער דער בלאָטע. אַלע מינוט קומען צו נאָך און נאָך קרבנות מיט איבערגעשניטענע העלדזער. די ווייבלעך מיט די מיידלעך, וואָס שטייען ביי דער זייט, קוקן און

— גאַרנישט. אַדרבא, אייניקע פֿון זיי פֿאַלן אַרויף אויף די געקוילעטע, נאָך לעבעדיקע, עופות און פֿליקן זיי און רייסן פֿון זיי די פֿעדערן, און בעת מעשה רעדן זיי זיך איבער און ווערטלען זיך און לאַכן, גלייך ווי דאָ וואָלט זיך געגאָסן וואָסער, נישט קיין בלוט פֿון לעבעדיקע באַשעפֿענישן! וווּ זענען זייערע אויגן? וווּ זענען זייערע אויערן? וווּ זענען זייערע הערצער? זייער יושר? זייער גאָט? אזוי טראַכטן זיך אונדזערע צוויי אומגליקלעכע אינדיאַנער, וואָס ליגן נאָך אַלץ געבונדן, און קוקן זיך צו צו דער דאָזיקער מוראדיקער טראַגעדיע, צו דער דאָזיקער אונגעהערטער רציחה אין מיטן העלן טאָג. שוין זשע האָט מען זיי געבראַכט אַהער צוליב דעם זעלבן צוועק, וואָס אַלע עופות, גענדז און קאַטשקעס? שוין זשע וועלן זיי, די אויסדערוויילטע, די מיוחסים, וואָס שטאַמען פֿון אינדיע, האָבן אַזאַ וויסטן סוף גלייך מיט דעם דאָזיקן פּראָסטן עולם? איז דאָס, אַפּנים, נישט קיין אויסגעטראַכטע זאַך, וואָס מע דערציילט זיך אָן וועגן די ווילדע מענטשן? און די נביאות פֿונעם רויטן האָן? און זיי הייבן אָן פֿאַרשטיין דעם קאַלטן נאָקעטן אמת, און עס ווערט זיי קלאָר אַלצדינג, וואָס זיי האָבן געהערט, אַלצדינג, וואָס זיי האָבן געזען ביז אַהער. נאָר איין זאַך קאָנען זיי נישט צעקלייען: צו וואָס האָט די טערקישע שאַל אַלע מאָל זיך באַרימט, אַז גאָט מעג איר העלפֿן דערפֿאַר, וואָס זי האָט אים אויסגעהאָדעוועט אַזאַ פּאַרפֿאַלק אויף פּסח? אָט דאָס וויל גאָט? דאָס איז אים ליב? אַך, וואָס פֿאַר אַ בייזער גאָט דאָס דאַרף זיין ביי אָט די ווילדע מענטשן!

* * * * *

אין עטלעכע מינוט אַרום זענען אונדזערע שטאַלצע אינדיאַנער, דאָס געליבטע פּאַרפֿאַלק, געלעגן אויף דער ערד, ווי צוויי פשוטע געקוילעטע אינדיקעס. זיי האָבן אַרויפֿגעלייגט איינס אויף דאָס

אַנדערע זייערע איבערגעשניטענע נאָך וואָרעמע העלדזער און האָבן
אויסגעזען פֿון דער ווייטן, ווי זיי שלאָפֿן און חלומען זיסע גאָלדענע
חלומות. אויף זיי איז געזאָגט געוואָרן דער פסוק: הנאהבִים
והנעימים בחייהם ובמותם לא נפרדו.

– די ליבע און געטרייע, סײַ ביים לעבן, סײַ ביים טויט האָבן זיך
נישט געשיידט.

באַאַרבעט און צוגעגרייט פֿון לאה קריקון, לעאָנאַרד פראַגער, נח מילער, מירל שיינהויט-הירשאָן און רפֿאל פֿינקל

Copyright (c) 2000 Noyekh Miller and Leonard Prager
All Rights Reserved